

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyaē kiṣkindhākāṇḍē

॥ *dvicatvāriṃśaḥ sargaḥ* ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ dvicatvāriṃśaḥ sargaḥ ॥

paścimadigvartisthānāni varṇayatā sugrīvēṇa
suṣēṇaprabhṛtivānarāṇāṃ tatra prēṣaṇam

atha prasthāpya sa harīn
sugrīvō dakṣiṇāṃ diśam |
abravīnmēghasaṅkāśam
suṣēṇam nāma vānaram || 4.42.1 ||

tārāyāḥ pitaram rājā
śvaśuram bhīmavikramam |
abravīt prāñjalirvākya -
mabhigamya praṇamya ca || 4.42.2 ||

maharṣiputram mārīca -
marciṣmantam mahākapim |
vṛtam kapivaraiḥ sūrai -
rmahēndrasadrśadyutim || 4.42.3 ||

buddhivikramasampannaṃ
vainatēyasamadyutim |

marīciputrān mārīcā -

narcirmālyān mahābalān || 4.42.4 ||

ṛṣiputrāṃśca tān sarvān

praticīmādiśad diśam |

dvābhyāṃ śatasahasrābhyāṃ

kapīnāṃ kapisattamāḥ || 4.42.5 ||

suṣēṇapramukhā yūyaṃ

vaidēhīṃ parimārgatha |

saurāṣṭrān sahabāhlikāṃ -

ścandrācitrāṃstathaiva ca || 4.42.6 ||

sphītāñjanapadān ramyān

vipulāni purāṇi ca |

punnāgagahanāṃ kuṣiṃ

bakulōddālakākulam || 4.42.7 ||

tathā kētakakhaṇḍāṃśca

mārgadhvaṃ haripuṃṅgavāḥ |

pratyaksrōtōvahāścaiva

nadyaḥ śītajalāḥ śivāḥ || 4.42.8 ||

tāpasānāmarāṇyāni

kāntāragirayaśca yē |

tatra sthalīrmaruprāyā

atyuccaśīśirāḥ śilāḥ || 4.42.9 ||

girijālāvṛtāṃ durgāṃ

mārgitvā paścimāṃ diśam |

tataḥ paścimamāgamyā

samudraṃ draṣṭumarhatha || 4.42.10 ||

timinakrākulajalaṃ

gatvā drakṣyatha vānarāḥ |

tataḥ kētakakhaṇḍēṣu

tamālagahanēṣu ca || 4.42.11 ||

kapayō vihariṣyanti

nārikēlavanēṣu ca |

tatra sītāṃ ca mārgadhvaṃ

nilayaṃ rāvaṇasya ca || 4.42.12 ||

vēlātalaniviṣṭēṣu

parvatēṣu vanēṣu ca |

muravīpattanaṃ caiva

ramyaṃ caiva jaṭāpuram || 4.42.13 ||

avantīmaṅgalēpāṃ ca

tathā cālakṣitaṃ vanam |

rāṣṭrāṇi ca viśālāni

pattanāni tatastataḥ || 4.42.14 ||

sindhusāgarayōścaiva

saṅgamē tatra parvataḥ |

mahān sōmagirirnāma

śataśṛṅgō mahādrumaḥ || 4.42.15 ||

tatra prasthēṣu ramyēṣu

siṃhāḥ pakṣagamāḥ sthitāḥ |

timimatsyagajāṃścaiva
nīḍānyārōpayanti tē || 4.42.16 ||

tāni nīḍāni siṃhānāṃ
giriśṛṅgagatāśca yē |
dr̥ptāstr̥ptāśca mātaṅgā -
stōyadasvananiḥsvanāḥ || 4.42.17 ||

vicaranti viśālē'smiṃ -
stōyapūrṇē samantataḥ |
tasya śṛṅgaṃ divasparsaṃ
kāñcanaṃ citrapādapam || 4.42.18 ||

sarvamāśu vicētavyaṃ
kapibhiḥ kāmarūpibhiḥ |
kōṭiṃ tatra samudrasya
kāñcaniṃ śatayōjanām || 4.42.19 ||

durdarśiṃ pāriyātrasya
gatvā drakṣyatha vānarāḥ |
kōṭyastatra caturviṃśad
gandharvāṇāṃ tarasvinām || 4.42.20 ||

vasantyaagninikāśānāṃ
ghōrāṇāṃ kāmarūpiṇām |
pāvakārciḥpratīkāśāḥ
samavētāḥ samantataḥ || 4.42.21 ||

nātyāsādayitavyāstē
vānarairbhīmavikramaiḥ |

nādēyaṃ ca phalaṃ tasmād
dēśāt kiñcit plavaṅgamaḥ || 4.42.22 ||

durāsadā hi tē vīrāḥ
sattvavantō mahābalāḥ |
phalamūlāni tē tatra
rakṣantē bhīmavikramāḥ || 4.42.23 ||

tatra yatnaśca kartavyō
mārgitavyā ca jānakī |
nahi tēbhyō bhayaṃ kiñcit
kapitvamanuvartatām || 4.42.24 ||

tatra vaidūryavarṇābhō
vajrasaṃsthānasamsthitaḥ |
nānādrumalatākīrṇō
vajrō nāma mahāgiriḥ || 4.42.25 ||

śrīmān samuditastatra
yōjanānāṃ śataṃ samam |
guhāstatra vicētavyāḥ
prayatnēna plavaṅgamāḥ || 4.42.26 ||

caturbhāgē samudrasya
cakravān nāma parvataḥ |
tatra cakraṃ sahasrāraṃ
nirmitaṃ viśvakarmaṇā || 4.42.27 ||

tatra pañcajanaṃ hatvā
hayagrīvaṃ ca dānavam |

ājahāra tataścakraṃ

śaṅkhaṃ ca puruṣōttamaḥ || 4.42.28 ||

tasya sānuṣu ramyēṣu

viśālāsu guhāsu ca |

rāvaṇaḥ saha vaidēhyā

mārgitavyastatastataḥ || 4.42.29 ||

yōjanāni catuḥṣaṣṭi -

rvarāhō nāma parvataḥ |

suvarṇaśṛṅgaḥ sumahā -

nagādhē varuṇālayē || 4.42.30 ||

tatra prāgjyōtiṣaṃ nāma

jātarūpamayaṃ puram |

yasmin vasati duṣṭātmā

narakō nāma dānavaḥ || 4.42.31 ||

tatra sānuṣu ramyēṣu

viśālāsu guhāsu ca |

rāvaṇaḥ saha vaidēhyā

mārgitavyastatastataḥ || 4.42.32 ||

tamatikramya śailēndraṃ

kāñcanāntaradarśanam |

parvataḥ sarvasauvarṇō

dhārāprasravaṇāyutaḥ || 4.42.33 ||

taṃ gajāśca varāhāśca

siṃhā vyāghrāśca sarvataḥ |

abhigarjanti satataṃ

tēna śabdēna darpitāḥ || 4.42.34 ||

yasmin harihayaḥ śrīmān

mahēndraḥ pākaśāsanāḥ |

abhiṣiktaḥ surai rājā

mēghō nāma sa parvataḥ || 4.42.35 ||

tamatikramya śailēndraṃ

mahēndraparipālitaṃ |

ṣaṣṭiṃ girisahasrāṇi

kāñcanāni gamiṣyatha || 4.42.36 ||

taruṇādityavarṇāni

bhrājamānāni sarvataḥ |

jātarūpamayairvrkṣaiḥ

śōbhitāni supuṣpitaiḥ || 4.42.37 ||

tēṣāṃ madhyē sthitō rājā

mēruruttamaparvataḥ |

ādityēna prasannēna

śailō dattavaraḥ purā || 4.42.38 ||

tēnaivamuktaḥ śailēndraḥ

sarva ēva tvadāśrayāḥ |

matprasādād bhaviṣyanti

divā rātrau ca kāñcanāḥ || 4.42.39 ||

tvayi yē cāpi vatsyanti

dēvagandharvadānavāḥ |

tē bhaviṣyanti bhaktāśca

prabhayā kāñcanaprabhāḥ || 4.42.40 ||

viśvēdēvāśca vasavō

marutaśca divaukaśaḥ |

āgatya paścimāṃ sandhyāṃ

mērumuttamaparvatam || 4.42.41 ||

ādityamupatiṣṭhanti

taiśca sūryō'hipūjitaḥ |

adṛśyaḥ sarvabhūtānā -

mastaṃ gacchati parvatam || 4.42.42 ||

yōjanānāṃ sahasrāṇi

daśa tāni divākaraḥ |

muhūrtārdhēna taṃ śīghra -

mabhiyāti śilōccayam || 4.42.43 ||

śṛṅgē tasya mahaddivyaṃ

bhavanaṃ sūryasannibham |

prāsādagaṇasambādhaṃ

vihitaṃ viśvakarmaṇā || 4.42.44 ||

śōbhitaṃ tarubhiścitrai -

rnānāpakṣisamākulaiḥ |

nikētaṃ pāśahastasya

varuṇasya mahātmanaḥ || 4.42.45 ||

antarā mērumastaṃ ca

tālō daśaśirā mahān |

jātarūpamayaḥ śrīmān

bhrājatē citravēdikaḥ || 4.42.46 ||

tēṣu sarvēṣu durgēṣu

sarassu ca saritsu ca |

rāvaṇaḥ saha vaidēhyā

mārgitavyastatastataḥ || 4.42.47 ||

yatra tiṣṭhati dharmajña -

stapasā svēna bhāvitaḥ |

mērusāvarṇirityēṣa

khyātō vai brahmaṇā samaḥ || 4.42.48 ||

praṣṭavyō mērusāvarṇi -

rmaharṣiḥ sūryasannibhaḥ |

praṇamya śirasā bhūmau

pravṛttiṃ maithilīṃ prati || 4.42.49 ||

ētāvajjīvalōkasya

bhāskarō rajanīkṣayē |

kṛtvā vitimiraṃ sarva -

mastaṃ gacchati parvatam || 4.42.50 ||

ētāvad vānaraiḥ śakyaṃ

gantum vānarapuṅgavāḥ |

abhāskaramamaryādaṃ

na jānīmastataḥ param || 4.42.51 ||

avagamyā tu vaidēhīṃ

nilayaṃ rāvaṇasya ca |

astaṃ parvatamāsādyā
pūrṇē māsē nivartata || 4.42.52 ||

ūrdhvaṃ māsānna vastavyaṃ
vasan vadhyō bhavēnmama |
sahaiva śūrō yuṣmābhiḥ
śvaśūrō mē gamiṣyati || 4.42.53 ||

śrōtavyaṃ sarvamētasya
bhavadbhirdiṣṭakāribhiḥ |
gururēṣa mahābāhuḥ
śvaśūrō mē mahābalaḥ || 4.42.54 ||

bhavantaścāpi vikrāntāḥ
pramāṇaṃ sarva ēva hi |
pramāṇamēnaṃ saṃsthāpya
paśyadhvaṃ paścimāṃ diśam || 4.42.55 ||

drṣṭāyāṃ tu narēndrasya
patnyāmamitatējasaḥ |
kṛtakṛtyā bhaviṣyāmaḥ
kṛtasya pratikarmaṇā || 4.42.56 ||

atō'nyadapi yatkāryaṃ
kāryasyāsyā priyaṃ bhavēt |
sampradhārya bhavadbhiśca
dēśakālārthasaṃhitam || 4.42.57 ||

tataḥ suṣēṇapramukhāḥ plavaṅgāḥ
sugrīvavākyāṃ nipuṇaṃ niśamya |

āmantrya sarvē plavagādhipaṃ tē

jagmurdiśaṃ tāṃ varuṇābhiguptām || 4.42.58 ||

|| ityārṣē śrīmadrāmāyaṇē vālmīkiyē ādikāvye

kiṣkindhākāṇḍē dvicatvāriṃśaḥ sargaḥ ||